

*Messaġġ ta' Papa Franġisku
Għall-Ġurnata Dinjija tal-Immigrant u r-Refuġjat 2018*

[14 ta' Jannar 2018]

“Nilqgħu, niproteġu, nipromwovu u nintegraw lill-immigranti u lir-refuġjati”

Għeziez ħuti!

«Ikun għalikom il-barrani bħal wieħed ta' ġewwa; ħobbu bħalek innifsek, għax barranin kontu fl-art ta' l-Eġittu: Jiena l-Mulej Alla tagħkom» (Lev 19,34).

Matul dawn l-ewwel snin tal-pontifikat tiegħi, bosta drabi tennejt it-tħassib tiegħi dwar is-sitwazzjoni iebes ta' ħafna immigranti u refuġjati, li jaħrabu minn pajjiżhom minħabba gwerer, persekuzzjonijet, diżastri naturali u faqar. Bla dubju din is-sitwazzjoni hija waħda mis-“sinjali taż-żmenijiet” li fittixt li nixtarr u nitlob lill-Ispirtu s-Santu dwarha sa mill-ewwel żjara tiegħi f'Lampedusa fit-8 ta' Lulju 2013. Meta waqqaft id-Dikasteru għall-Promozzjoni Integrali tal-Iżvilupp tal-Bniedem, dikasteru ġdid li għalissa hu taħt id-direzzjoni personali tiegħi, ridt li dan ikun qasam partikulari li jesprimi t-tħassib tal-Knisja dwar l-immigranti, dwar nies li m'għandhomx kenn, ir-refuġjati u l-vittmi tat-traffikar uman.

Kull barrani li jħabbat biebna hu okkazzjoni li tlaqqagħna ma' Ġesu' Kristu, li jurina lilu nnifsu f'dak il-barrani li nifthulu l-bieb jew inwarrbuh f'kull żmien (ara Mt 25, 35.43). Il-Mulej jafda fl-imħabba tal-Knisja Omm lil kull bniedem imġiegħel jitlaq pajjiżu biex ifittex ġejjieni aħjar.(1) Din is-solidarjetà trid turi ruħha b'mod konkret f'kull pass tal-esperjenza tal-immigrant: mit-tluq tal-vjaġġ tiegħu sa kemm jasal u jerga' lura. Din hi responsabbiltà kbira li l-Knisja tħoss li għandha ġgorrha flimkien ma' dawk kollha li jemmu u ma' rġiel u nisa ta' rieda tajba, li kull wieħed skont kif jista' hu msejjaħ iwieġeb fil-pront b'generozità, b'għerf u ħsieb għal tant sfidi li l-migrazzjoni qed iġġib magħha llum.

Dwar dan nixtieq nerga' nishaq li “t-twegiba komuni tagħna tista' tingabar f'erba' verbi: *nilqgħu, niproteġu, nipromwovu u nintegraw*, li huma bbażati fuq il-prinċipji tad-duttrina tal-Knisja”.(2)

Meta tqis is-sitwazzjoni tal-lum, *nilqgħu* tfisser l-ewwelnett li l-immigranti u r-refuġjati jkunu jistgħu jidhlu fil-pajjiżi ta' destinazzjoni b'mod legali u aktar fiż-żgur. Dan jitlob impenn konkret biex il-proċess ta' viża għall-raġunijiet umanitarji u biex il-familji jingħaqdu mill-ġdid flimkien jithaffef u jkun simplifikat. Fl-istess ħin nittama li jkun hemm aktar pajjiżi li jwaqqfu programmi ta' *sponsorship* privat jew

komunitarju u jifthi l-bibien tagħhom għar-refuġjati l-aktar vulnerabbli. Barra minn hekk, viża temporanja speċjali għandha tingħata lil dawk li jaħarbu mill-ġlied f'pajjiżi fil-qrib. Li titfa' 'l barra immigranti u refuġjati b'mod kollettiv u arbitrarju mhijiex soluzzjoni xierqa, l-aktar meta dawn jintbagħtu lura f'pajjiżi fejn m'hemmx garanzija li ser isibu rispett lejn id-dinjità tal-bniedem u d-drittijiet fundamentali.(3) Għal darb'oħra nixtieq nisħaq kemm hu importanti li l-immigranti u r-refuġjati jkunu offruti akkomodazzjoni xierqa u dinjituża sa mill-bidunett. "Jidher li l-programmi ta' merħba li qed jintużaw f'ċerti lokalitajiet qed jiffacilitaw il-laqgħa personali, jagħtu kwalità ta' servizz aħjar u joffru garanzija akbar ta' suċċess". (4) Il-prinċipju taċ-ċentralità tal-persuna umana, li l-predeċessor tiegħi Benedittu XVI tant saħaq fuqu, (5) jobbligana nagħrfu li s-sigurtà tal-persuna dejjem tiġi qabel is-sigurtà nazzjonali. Għalhekk, hemm bżonn li dawk li jagħtu servizz ta' kontroll fuq il-fruntieri ikunu mħarrġa sew. Is-sitwazzjoni tal-immigranti, ta' dawk li jfittxu l-ażil u tar-refuġjati titlob li jkollhom sigurtà personali u aċċess għas-servizzi bażiċi. F'isem id-dinjità fundamentali ta' kull persuna umana hemm bżonn nagħmlu kull sforz biex minflok ċentri ta' detenzjoni jinsabu soluzzjonijiet alternattivi għal dawk li jidhlu f'territorju nazzjonali bla ma jkunu awtorizzati.(6)

It-tieni verb, *niproteġu*, igib miegħu sensiela ta' azzjonijiet li jiddefendu d-drittijiet u d-dinjità tal-immigranti u tar-refuġjati, indipendentement mill-istatus legali tagħhom.(7) Din il-protezzjoni għandha tibda minn pajjiżhom stess u tikkonsisti filli jkunu mogħtija informazzjoni ċara u ta' min joqgħod fuqha qabel ma jitolbu minn pajjiżhom, u filli jkunu mħarsa minn prattici illegali ta' reklutaġġ. (8). Il-pajjiż li l-immigranti jaslu fih irid ikompli jagħmel f'hiltu biex jagħti din il-protezzjoni, filwaqt li jiggarrantixxi għajnuna konsulari adatta, id-dritt li l-immigrant iżomm hu personalment id-dokumenti tal-identità, li jkollu aċċess għall-ġustizzja xierqa, li jkun jista' jiftaħ kont bankarju personali u li jkollu l-minimu meħtieġ biex iġix. Meta wieħed jagħraf il-kapaċitajiet u l-kompetenzi tal-immigranti, ta' dawk li jitolbu l-ażil u tar-refuġjati, u jagħtihom il-valur li jixirqilhom, isib li dawn huma riżorsa għall-komunitajiet li jilqgħuhom.(9) Għalhekk nittama li meta jaslu fil-pajjiżi li jilqgħuhom huma jingħataw il-*freedom of movement*, l-opportunità li jaħdmu u l-aċċess għall-mezzi ta' komunikazzjoni, u dan b'rispett lejn id-dinjità tagħhom. Nisħaq dwar il-ħtieġa ta' programmi ta' ri-integrazzjoni soċjali u professjonali għal dawk li jiddeċidu li jmorru lura lejn pajjiżhom. Il-Konvenzjoni Internazzjonali dwar id-Drittijiet tat-Tfal tipprovi bażi legali universali għall-ħarsien ta' immigranti minuri. Għal dawn m'għandu jkun hemm ebda forma ta' detenzjoni relatata mal-istatus tagħhom ta' immigranti, u wieħed għandu jiggarrantilhom aċċess regolari għal edukazzjoni primarja u sekondarja, u d-dritt li

jkomplu bl-istudji tagħhom meta jikbru. Kustodja temporanja jew programmi ta' *fostering* għandhom ikunu pprovduti għall-minuri li ma jkunux akkumpanjati u għal dawk mifruda mill-familji tagħhom.(10) Id-dritt universali għal nazzjonalità għandu jkun rikonoxxut u t-tfal kollha li jitwiellu għandu jinħarġilhom ċertifikat kif suppost. L-istat bla stat, li fih xi drabi isibu ruħhom l-immigranti u r-refuġjati, jista' faċilment ikun evitat billi tkun adottata "leġiżlazzjoni dwar iċ-ċittadinanza konformi mal-prinċipji fundamentali tal-ligi internazzjonali".(11) L-istatus ta' immigrant m'għandux jillimita l-aċċess għall-għajnuna sanitarja nazzjonali u għas-sistemi ta' pensjonijiet, u lanqas m'għandu jaffettwa t-trasferiment ta' kontributi f'każ ta' ripatrijazzjoni.

Nippromwovu essenzjalment t'fisser sforz determinat biex l-immigranti u r-refuġjati kollha – u anki l-komunitajiet li jilqgħuhom – jiksbu l-ħiliet meħtieġa biex jirrealizzaw lilhom infushom bħala persuni fl-aspetti kollha li jsawru l-bniedem skont il-ħsieb tal-Ħallieq.(12) Fost dawn l-aspetti jeħtieġ nirrikonoxxu l-valur tad-dimensjoni religjuża, u niggarantixxu li l-barranin kollha f'kull territorju jkunu ħielsa li jistqarru u jgħixu r-religjon tagħhom. Ħafna immigranti u refuġjati għandhom kompetenzi li jridu jkunu tabilhaqq rikonoxxuti u valorizzati. La darba "l-ħidma tal-bniedem min-natura tagħha stess hi ddestinata biex tgħaqqad il-ġnus"(13), inħegġeg li jsir sforz determinat biex nippromwovu l-inklużjoni soċjali u professjonali tal-immigranti u r-refuġjati, filwaqt li kollha – inklużi dawk li qed ifittxu l-ażil – għandhom ikunu żgurati mill-possibilità ta' xogħol, ta' korsijiet fil-lingwa, ta' ċittadinanza attiva u ta' informazzjoni mogħtija bil-lingwa tagħhom. Fil-każ ta' immigranti taħt l-età, l-impenn fid-dinja tax-xogħol jeħtieġ li jkun regolat biex ma jkunx hemm esplojtazzjoni u riskju ta' theddid għall-iżvilupp normali tagħhom. Fl-2006, Benedittu XVI saħaq kif, fil-kuntest migratorju, il-familja għandha tkun "post u riżorsa tal-kultura tal-ħajja u fattur għall-integrazzjoni ta' valuri" (14). Jeħtieġ nippromwovu l-integrità tal-familja filwaqt li nissapportjaw ir-riunifikazzjoni tagħha - nanniet, aħwa, ulied – indipendentement mir-rekwiziti finanzjarji. Jeħtieġ tingħata attenzjoni u għajnuna akbar lill-immigranti, lil dawk li jitolbu l-ażil u lir-refuġjati li għandhom xi diżabbiltà. Naf li ħafna pajjiżi qed jagħmlu sforzi tassew ta' min ifaħħarhom fejn jidhlu l-kooperazzjoni internazzjonali u l-għajnuna umanitarja; nittama li fit-tqassim ta' din l-għajnuna jkunu meqjusa l-ħtiġijiet (bħal dawk mediċi, soċjali u edukattivi) ta' pajjiżi li għandhom qed jizviluppaw u qed jilqgħu għadd sinifikanti ta' refuġjati u immigranti. Nittama li anki komunitajiet lokali vulnerabbli u nieqsa minn ħtiġijiet materjali jibbenifikaw minn din l-għajnuna.(15)

L-aħħar verb, *nintegraw*, jikkonċerna dawk l-opportunitajiet ta' għana interkulturali li jinbtu mill-preżenza ta' immigranti u refuġjati. Integrazzjoni mhijiex "assimilazzjoni, li tjassar lill-immigranti jew twassalhom biex jinsew l-identità kulturali tagħhom. Il-kuntatt mal-oħrajn pjuttost għandu jwasslek biex tiskopri "s-sigriet" li hemm fihom, tinfetaħ għalihom u tilqa' l-aspetti validi tagħhom, u hekk tagħti sehemek biex issiru tafu lil xulxin aħjar. Dan hu proċess li jieħu ż-żmien u jimmira lejn soċjetajiet u kulturi li jirriflettu dejjem aktar il-ħafna doni li Alla ta lill-bnedmin". (16). Dan il-proċess jista' jkun aċcellerat jekk tingħata ċittadinanza ħielsa minn rekwiżiti ekonomiċi u lingwistiċi, u jekk tkun offruta l-possibbiltà ta' leġizlazzjoni straordinarja lil dawk l-immigranti li jkunu ilhom żmien twil igħixu fil-pajjiż. Nerga' ninsisti fuq il-ħtieġa li nrawmu b'kull mod li nistgħu l-kultura tal-*encounter*: billi nkattru l-opportunitajiet ta' skambju interkulturali, niddokumentaw u nxerrdu azzjonijiet ta' integrazzjoni u niżviluppaw programmi maħsuba biex iħejju l-komunitajiet lokali għall-proċessi integrattivi. Inħoss li għandi nišaq fuq il-każ speċjali ta' barranin kostretti li jabbandunaw il-pajjiż ta' immigrazzjoni minħabba kriżijiet umanitarji. Dawn il-persuni jeħtieġ li tingħatalhom l-għajnuna kollha li jeħtieġu għar-ripatrijazzjoni u programmi ta' ri-integrazzjoni effettiva f'pajjiżhom.

Bi qbil mat-tradizzjoni pastorali tagħha, il-Knisja hi lesta li timpenja ruħha biex twettaq l-inizjattivi kollha li ġew imsemmija hawn fuq. Iżda ma tistax tasal għar-riżultati li taspira għalihom mingħajr is-sehem indispensabbli tal-komunità politika u tas-soċjetà ċivili, kull wieħed skont ir-responsabbiltajiet tiegħu.

Waqt is-Summit tal-Ġnus Magħquda, li sar f'New York fid-19 ta' Settembru 2016, il-mexxejja dinjija esprimew b'mod ċar ix-xewqa ta' azzjoni deċiżiva biex isalvaw il-ħajja tal-immigranti u tar-refuġjati u jħarsulhom drittijietom, u li jaqsmu din ir-responsabbiltà fuq livell globali. Għalhekk l-Istati ħadu l-impenn li qabel l-aħħar tas-sena 2018 ifasslu u japprovaw żewġ Global Compacts, wieħed għar-refuġjati u l-ieħor għall-immigranti.

Għeżiež ħuti, fid-dawl ta' dawn il-proċessi, ix-xhur li ġejjen qed joffru opportunità privileġġata biex nipprezentaw u nsostnu l-azzjonijiet konkreti li tkellimt fuqhom b'dawn l-erba' verbi. Għalhekk nistedinkom tiegħu kull okkażjoni biex taqsmu dan il-messaġġ ma' dawk kollha li jaħdmu fil-politika u fis-soċjetà, li huma involuti – jew interessati li jipparteċipaw – fil-proċess li ser iwassal għall-approvazzjoni taż-żewġ Global Compacts.

Illum, 15 ta' Awwissu, niċcelebraw is-solennità tat-Tlugħ ta' Marija fis-Sema. Omm Alla stess għexet il-ħajja iebsa tal-eżilju (ara Mt 2, 13-15), akkumpanjat b'imħabba

lil Binha fil-mixja tiegħu sa fuq il-Kalvarju, u issa qed taqsam miegħu l-glorja ta' dejjem. Ejjew nafdaw fl-interċessjoni tagħha ta' Omm it-tamiet tal-immigranti u tar-rifugjati kollha fid-dinja u x-xewqat tal-komunitajiet li jilqgħuhom sabiex filwaqt li nwiegħbu għall-akbar kmandament tal-Mulej, il-koll nitgħallmu nħobbu lill-ieħor, inħobbu lill-barrani bħalma nħobbu lilna nfusna.

Mill-Vatikan, 15 ta' Awwissu 2017

Solennità tat-Tlugħ fis-Sema tal-Verġni Marija

FRANCESCO

1. Ara Piju XII, Kostituzzjoni Appostolika *Exsul Familia, Titulus Primus I.*
2. Indirizz lill-Parteċipanti fil-Forum Internazzjonali "Migrazzjoni u Paċi", 21/2/2017
3. Ara Stqarrija tal-Osservatur Permanenti tas-Santa Sede lill- 103 Sezzjoni tal-Kunsill tal-IOM 26/11/2013
4. Indirizz lill-Parteċipanti fil-Forum Internazzjonali "Migrazzjoni u Paċi", 21/2/2017
5. Ara Benedittu XVI, *Caritas in Veritate, n.47 .*
6. Ara stqarrija tal-Osservatur Permanenti tas-Santa Sede lill-20 Sezzjoni tal-UN Human Rights Council 22/6/2012
7. Ara Benedittu XVI, *Caritas in Veritate, n.62*
8. Ara Erga Migrantes Caritas Christi, n.6
9. Ara Benedittu XVI, Indirizz lill-Parteċipanti fis-6 Kungress Dinji dwar il-Ħarsien Pastoral tal-Immigranti u Nies Itineranti, 9/11/2009
10. Ara Benedittu XVI, Messaġġ għall-Ġurnata Dinjija tal-Immigranti u Refugjati (2010) u stqarrija tal-Osservatur Permanenti tas-Santa Sede fis-26 Sezzjoni Ordinarja tal-Human Rights Council on the Human Rights of Migrants 13/06/2014
11. Kunsill Pontifiċju għal Ħarsien Pastoral tal-Immigranti u Nies Itineranti u Kunsill Pontifiċju Cor Umum, Welcoming Christ in Refugees and Forcibly Displaced Persons, 2013, 70.
12. Ara Pawlu VI, *Populorum Progressio, n.14.*
13. Ġwanni Pawlu II, *Centesimus Annus, n.27.*
14. Benedittu XVI, Messaġġ għall-ġurnata dinjija tal-Immigranti u Refugjati (2007).
15. Ara Kunsill Pontifiċju għall-Ħarsien Pastoral tal-Immigranti u Nies Itineranti u Kunsill Pontifiċju Cor Umum, Welcoming Christ in Refugees and Forcibly Displaced Persons, 2013, 30-31.
16. Ġwanni Pawlu II, Messaġġ għall-Ġurnata Dinjija tal-Immigranti u Refugjati (2005).

